



## ‘हिंसा’रहित बन्यो यसपटकको चैते दसैँ

नेपालन्युज चैत १९, २०७६ | बुधबार

469

SHARES



यसपटक चैते दसैँ अन्य वर्षको भन्दा फरक रह्यो, कारण– कोरोनाभाइरस (कोभिड-१९) को महामारीसँग लड्न सरकारले लकडाउन गरेपछि देशभरका शक्तिपीठमा यो दसैँ ‘हिंसा’रहित भएको हो।

आज चैते दसैँ, दसैँ भन्नेबित्तिकै प्रायः बलिको कुरा उठ्छ।

परम्पराअनुसार देवी भगवतीको विभिन्न रूपलाई बलि दिइने चलन छ र यो विषयलाई लिएर पटकपटक पशु अधिकारकर्मीलगायतले विवाद उठाउने गर्छन्।

तर यसपटकको चैते दसैँ भने अन्य वर्षको भन्दा फरक रह्यो, कारण– कोरोनाभाइरस (कोभिड-१९) को महामारी। विश्वव्यापी रूपमा फैलिएको यस महामारीसँग लड्न नेपाल सरकारले लकडाउन गरेपछि देशभरका शक्तिपीठमा यो दसैँ ‘हिंसा’रहित भएको हो।

चैत महिनाको यस वासन्तिक नवरात्रिको दसैँलाई पहिले धूमधामका साथ मनाइने तर पछि मात्र शारदीय नवरात्रिअन्तर्गतको विजया दशमीलाई मानिएको बताइन्छ।

लकडाउनका कारण बलि मात्र नभएर यस चैते दसैँभर शक्तिपीठमा भक्तजन पूजा पनि गर्न पाएनन्। त्यस्तै, उपत्यकाका तलेजु मन्दिरहरू तथा अन्य शक्ति पीठमा पनि बलि रोकिएको छ। त्यस्तै, नेपाली सेनाले विभिन्न स्थानमा मौला पूजाका लागि दिने बलि पनि रोकिएको छ।

‘राज्यले दिने बलिपूजा गुठी संस्थानले ठेक्का प्रथामा दिने हो, गुठीले पनि कि त गाउँगाउँबाट वा भारतबाट ल्याउने हो,’ काठमाडौँ तलेजुका पुजारी उद्धव कर्माचार्य भन्छन्, ‘तर यस्तो महामारीका बेला एक त गाडी चल्दैन, र अर्को स्वस्थ चौपाया आउने हो वा होइन।’

‘धार्मिक रूपले पनि बलि नहुँदा पूजा गर्ने नमिल्ने पनि होइन,’ उनी थप्छन्। शास्त्रअनुसार पनि राजाको आदेश हुँदा वा विपत्ति, महामारी आइपर्दा पूजा स्थगित गर्न मिल्ने व्यवस्था छ।

हनुमानढोकामा दसैँको पूजा मात्र सम्पन्न गरिएको छ भने बलि चाहिँ दिइएन। तर, प्रत्यक्ष देवी कुमारीलाई भने यस लकडाउनका बीच हनुमानढोका लगिएको छ।

पाटनको तलेजुमा पनि यस चैते दसैँको अवसरमा २ बोका र १ हाँस बलि दिने चलन रहेको पुजारी रक्षण राजोपाध्याय बताउँछन्।

## यो पनि पढ्नुहोस्

### आजबाट वासन्तिक नवरात्रि सुरु